

उत्तर हरियाणा बिजली वितरण निगम  
प्रेस नोट

चंडीगढ़, 27 अक्टूबर- प्रदेश के बिजली उपभोक्ताओं को बेहतर बिजली सुविधा उपलब्ध करवाने के उद्देश्य से बिजली निगमों ने मौजूदा सब स्टेशनों की क्षमता में वृद्धि करने का निर्णय लिया है। यह निर्णय उत्तर हरियाणा बिजली वितरण निगम के मुख्यालय में आयोजित हाई पावर्ड परचेज कमेटी की बैठक के दौरान किया गया, जिसकी अध्यक्षता निगमों के अध्यक्ष एवं प्रबंध निदेशक श्री शत्रुजीत कपूर ने की। इस मीटिंग में बिजली की व्यवस्था को सुदृढ़ करने के लिए विभिन्न योजनाओं के अन्तर्गत कार्य शुरू करने का निर्णय लिया गया।

यह जानकारी देते हुए निगम के प्रवक्ता ने आज यहां बताया उत्तर एवं दक्षिण हरियाणा में लगभग 49 करोड़ की लागत से सब-स्टेशनों की क्षमता में वृद्धि की जा रही है। उत्तर हरियाणा बिजली वितरण निगम के अन्तर्गत आने वाले झज्जर, कैथल, करनाल, कुरुक्षेत्र, पानीपत और रोहतक जिलों में लगभग 20 करोड़ रुपये की लागत से 20 सब-स्टेशनों में नए ट्रांसफार्मर लगाए जाएंगे। वहीं, दक्षिण हरियाणा बिजली वितरण निगम के अन्तर्गत लगभग 29 करोड़ रुपये की लागत से 31 सब-स्टेशनों में नए ट्रांसफार्मर लगाने का कार्य किया जा रहा है।

उन्होंने बताया यह कार्य करने के लिए टर्न-की के आधार पर विभिन्न कंपनियों को अनुबंधित किया गया है ताकि जल्द से जल्द इन सब स्टेशनों पर कार्य पूरा किया जा सके। ऐसा करने से इन सभी क्षेत्रों के उपभोक्ताओं को लो वोल्टेज जैसी समस्याओं का सामना नहीं करना पड़ेगा तथा बिजली सप्लाई की विश्वसनीयता एवं निरंतरता में सुधार होगा। प्रदेश में वर्तमान मांग को देखते हुए पर्याप्त बिजली उपलब्ध है और उपभोक्ताओं को अधिक समय के लिए बिजली उपलब्ध करवाई जा रही है। निगम अपने उपभोक्ताओं को पर्याप्त एवं गुणात्मक बिजली उपलब्ध करवाने के लिए वचनबद्ध है।